

እ

እህ ዛሬያማ እህ ዛሬያማ
በአንድ ጎጆ አንድ ቁርንጮ ይነጠፍና
እንድትናገር ይፈቀድና
በዛ ጎዳና ገፍተህ ስትሄድ
ብለው ይሉሃል ወሕኒ ቤት ውረድ
ምን ትላላችሁ ይህንን ጉዳይ
ደኅናው ሲታሰር ተቀምጦ ገዳይ

እህ ዛሬያማ
እህ ዛሬያማ ምን ልበላችሁ
ሁሉንም ነገር ታውቁታላችሁ

ለዲሞክራሲ ላገር ነፃነት
በሙሉ አለብን አብረን መነሳት
ወድቀን አንወድቅም ይሄው በሩጫ
ወስደን ተመልሰን ያለምን ዋንጫ
ማንክለ እንደኛ የማይፈራ ሞት
የሚያንበረከክ ሳይተኩስ ጥይት

እህ ዛሬያማ
እህ ዛሬያማ ምን ልበላችሁ
ሁሉንም ነገር ታውቁታላችሁ

ምንም ቢገጥመን ጭንቅ መከራ
ተስፋ ሳንቆርጥ ጭራሽ ሳንፈራ
እናጠናክረው የትግሉን ጎራ
እንደኛ የለም ሞቶ እሚያሸንፍ
ታሪክ በደሙ ደጋግሞ እሚጽፍ
ምንም ቢያጠቁን ይዘውብን ቁም
እንነሳለን ወድቀን አንቀርም
ዘሬን ለይቼ አላውቅም ነበር
እሱው ነገረኝ እንዳለኝ ብሔር
ምን ያገባኛል እኔ በቃሉ
ኢትዮጵያዊነት ካለልኝ ውሉ

እህ ዛሬያማ
እህ ዛሬያማ ምን ልበላችሁ
ያለውን ጉዳይ ታውቁታላችሁ

ሳንከፋፈል በዘር በጎሣ
ከዳር እስከዳር በሉ እንነሳ
እንግዲህ ይብቃ መግለጫ ወሬ
እናሳይ በወግ የትግሉን ፍሬ
ካስር ንግግር ጥያቄና መልስ
ይሻላል ቆርጦ የልብን ማድረስ

(ቅጽ ፩)

ከወለላዬ (welelaye2@yahoo.com)

እህ ዛሬያማ
እህ ዛሬያማ ምን ልበላችሁ
ሁሉንም ነገር ታውቁታላችሁ

ብዬ ብላቸው ኑሮ ከበደኝ
የኢኮኖሚ ዕድገት ነው አሉኝ
በኢኮኖሚ መሻሻል ዕድገት
ሀገር በረሃብ አለቀ በሞት
ደግሞ እሚገርመው የእግዜሩ ነገር
የሱ አይደለም ወይ ያበሻ ምድር
ያንን አትበሉ እሱ አለው መንገድ
ኃያል ነው ክንዱ ሲቀጣ ሲያወርድ
ተዋርዶ ኑሮ ተዋርዶ መሞት
አንገሽግሽናል በቅቶናል በሉት
እስከመቼ ነው እያልን ዋይ ዋይ
ከነሱ ጋራ አብረን ምንቆይ

እህ ዛሬያማ
እህ ዛሬያማ ምን አጣላችሁ
አብሮ እንደማበር በጠላታችሁ

ምኑ ሊጠቅም ሥልጣን ፍለጋ
ሁሉ ወጥቶበት ለተንቋቋ አልጋ
ባረባ ነገር መፋጀት ትተን
የህዝብን ጠላት እንጣል ጎትተን
ካዘጋጁልን የጥፋት ወጥመድ
መዳን አለብን ዘጋግተን መንገድ
ያፍሪካ መሪ ሲያገኝ ሽልማት
ያፍሪካ መሪ ሲያበዛ ሹመት
መድረሱ አይቀርም አስደንጋጭ ውርደት

እህ ዛሬያማ
እህ ዛሬያማ ምን ልበላችሁ
ይጠንክር ያብብ አንድነታችሁ

በያለንበት ሠላም እናውርድ
በፀብ ጥላቻ ትግሉን አንናድ
ይበቃል በዚህ በሉ አታስጨሁኝ
ለሌሎች መንገር መሄድ አለብኝ
ጧፉን አንድደን ለኩስን ሻማ
መዳን እንቻል ከዚህ ጭለማ

እህ ዛሬያማ
እህ ዛሬያማ ምን ልበላችሁ
ዓመቱን የድል ያድርግላችሁ!
ጤናና ፍቅር ሠላም ይስጥችሁ!

መስከረም ፲፭ ቀን ፳፻፩ ዓ.ም. - ሰዊድን
September 25, 2008 - Sweden